

ಶ್ರೀ ಎ. ಲಕ್ಷ್ಮೀಸಾಗರ್.—ಈ ಯೋಜನೆಯನ್ನು ಪ್ರಸಕ್ತ ಸಾಲಿನಲ್ಲಿ ಕೈಗೆತ್ತಿಕೊಳ್ಳಲು ಉದ್ದೇಶಿಸಲಾಗಿದೆ ಎನ್ನುವ ಮಾತನ್ನು ಹೇಳುತ್ತೇನೆ. ಸಂಬಂಧಪಟ್ಟಂತೆ ಬೇಕಾದ ಭೂಮಿಯನ್ನು ಭೂ ಸ್ವಾಧೀನ ಕಾಯಿದೆಯನ್ವಯ ಭೂ ಸ್ವಾಧೀನವನ್ನು ಮಾಡಲು ಕ್ರಮ ತೆಗೆದುಕೊಳ್ಳುತ್ತೇವೆ.

ಶ್ರೀ ಎಂ. ಎಸ್. ಪಾಟೀಲ್.—ಈ ರೀತಿ ಹೇಳಿದರೆ ಇನ್ನೂ ೧೦ ವರ್ಷವಾದರೂ ಕೆಲಸ ಮಾಡುವುದಕ್ಕಾಗುವುದಿಲ್ಲ. ತಮ್ಮ ಮುಖಾಂತರ ಮಾನ್ಯ ಮಂತ್ರಿಯವರನ್ನು ಕೇಳುವುದೇನಂದರೆ. ಅವರು ಲಕ್ಷ್ಮೀ ಮತ್ತು ಸಾಗರ ಎಂದು ಎರಡೂ ಹೆಸರನ್ನು ಇಟ್ಟುಕೊಂಡಿದ್ದಾರೆ. ಅವರು ಮನಸ್ಸು ಮಾಡಿದರೆ ಕೆಲಸ ಮಾಡುವುದಕ್ಕೆ ಯಾವ ತೊಂದರೆಯೂ ಇರುವುದಿಲ್ಲವಾದ್ದರಿಂದ, ಯಾವಾಗ ಕೆಲಸವನ್ನು ಪ್ರಾರಂಭ ಮಾಡುತ್ತೀರಿ ಹಾಗೂ ಅಡ್ಡಗಲ್ಲನ್ನು ಯಾವಾಗ ಹಾಕುತ್ತೀರೆಂದು ತಿಳಿಸಬೇಕು?

ಶ್ರೀ ಎ. ಲಕ್ಷ್ಮೀಸಾಗರ್.—ಕಲ್ಲು ಹಾಕುವುದು ದೊಡ್ಡದಲ್ಲ. ಮೊದಲು ಕೆಲಸ ಆಗಬೇಕು. ಆ ದೃಷ್ಟಿಯಿಂದ ಕೆಲಸವನ್ನು ಬೇಗ ತೆಗೆದುಕೊಳ್ಳಲು ಪ್ರಯತ್ನ ಮಾಡುತ್ತೇನೆ. ಈಗ ನಾನು ಬರೀ ಕ್ಷಾರ ಸಾಗರ ಮಾತ್ರ. ಲಕ್ಷ್ಮೀಯೂ ಅಲ್ಲಿ ಸಾಗರವೂ ಅಲ್ಲ.

ಶ್ರೀ ಎಂ. ಎಸ್. ಪಾಟೀಲ್.—ಕೆಲಸವನ್ನು ಮಾಡುತ್ತೇವೆಂದು ಹೇಳಬೇಕು. ಇದು ಬಹಳ ಮಹತ್ವದ ವಿಷಯ. ಮಾಡುತ್ತೇವೆಂದು ಹೇಳಿದರೆ ನನಗೆ ಸಂತೋಷವಾಗುತ್ತದೆ. ನಮ್ಮ ಕ್ಷೇತ್ರದ ಜನರು ಬಹಳ ತೊಂದರೆಯಲ್ಲಿದ್ದಾರೆ. ಸುಮಾರು ೩೦ ಸಾವಿರ ೪೦ ಸಾವಿರ ಜನಸಂಖ್ಯೆಯುಳ್ಳ ಪ್ರದೇಶ ಅದು. ನೀವು ಆ ಕೆಲಸವನ್ನು ಮಾಡುತ್ತೇವೆಂದು ಹೇಳಿದರೆ, ನಾನು ಅಲ್ಲಿನ ಜನರಿಗೆ ಹೇಳುವುದಕ್ಕೆ ಅನುಕೂಲವಾಗುತ್ತದೆ.

ಶ್ರೀ ಎ. ಲಕ್ಷ್ಮೀಸಾಗರ್.—ಈ ವರ್ಷ ಪ್ರಾರಂಭ ಮಾಡುತ್ತೇವೆಂದು ನಾನು ಹೇಳಿದ್ದೇನೆ.

ದಕ್ಷಿಣ ಕನ್ನಡ ಜಿಲ್ಲೆಯ ಬಂಟ್ವಾಳದಲ್ಲಿ ಕುಡಿಯುವ ನೀರಿನ ಅಭಾವದ ಬಗ್ಗೆ.

೨೧. ಶ್ರೀ ಬಿ. ಎ. ಉಮ್ಮರಬ್ಬ (ವಿಜ್ಞ).—ಮಾನ್ಯ ನಗರಾಭಿವೃದ್ಧಿ ಸಚಿವರು ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೇ?

ಅ) ದಕ್ಷಿಣ ಕನ್ನಡ ಜಿಲ್ಲೆಯ ಬಂಟ್ವಾಳ ಪುರಸಭೆಯ ವ್ಯಾಪ್ತಿಯ ಸಾರ್ವಜನಿಕರಿಗೆ ಕುಡಿಯುವ ನೀರಿನ ತೀವ್ರ ಅಭಾವವಿರುವುದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ.

ಆ) ಹಾಗಿದ್ದಲ್ಲಿ ಆ ಬಗ್ಗೆ ಸರ್ಕಾರದವರು ಕೈಕೊಂಡ ಕ್ರಮವೇನು?

ಶ್ರೀ ಎ. ಲಕ್ಷ್ಮೀಸಾಗರ್ (ಮಾನ್ಯ ನಗರಾಭಿವೃದ್ಧಿ ಸಚಿವರು).—

ಅ) ಹೌದು

ಆ) ಈಗ ಬಂಟ್ವಾಳ ಪುರಸಭಾ ಪ್ರದೇಶಕ್ಕೆ ಹೆಚ್ಚು ವರಿ ನೀರು ಪೂರೈಸಲು ೭೮.೫೦ ಲಕ್ಷ ರೂಗಳ ಅಂದಾಜು ವೆಚ್ಚದ ಯೋಜನೆಯೊಂದನ್ನು ತಯಾರಿಸಲಾಗಿದ್ದು ಅದನ್ನು ಜಲಮಂಡಲಿಯ ೧೯೮೩-೮೪ರ ಆರ್ಥಿಕ ವರ್ಷದ ಕಾರ್ಯಕ್ರಮದಲ್ಲಿ ಸೇರಿಸಲಾಗಿದೆ.

ಬರಗಾಲ ಪರಿಹಾರ ಕಾರ್ಯದಲ್ಲಿ ಈವರೆಗೆ ೧೧ ಕೊಳವೆ ಬಾವಿಗಳನ್ನು ಕೊರೆಯಲಾಗಿದ್ದು ಇನ್ನೂ ೭ ಕೊಳವೆ ಬಾವಿಗಳನ್ನು ತೋಡಲು ಯೋಜಿಸಲಾಗಿದೆ.

ಶ್ರೀ ಬಿ. ಎ. ಉಮ್ಮರಬ್ಬ.—ಮಾನ್ಯ ಅಧ್ಯಕ್ಷರೇ, ಸಚಿವರ ಉತ್ತರದಲ್ಲಿ, ಬಂಟ್ವಾಳ ಪುರಸಭಾ ಪ್ರದೇಶಕ್ಕೆ ಹೆಚ್ಚು ವರಿ ನೀರು ಪೂರೈಸಲು ೭೮.೫೦ ಲಕ್ಷ ರೂಪಾಯಿಗಳನ್ನು ಕೊಟ್ಟಿದ್ದೇವೆಂದು ಹೇಳಿದ್ದಾರೆ. ಇಷ್ಟು ಹಣ ಬಂಟ್ವಾಳ ಪುರಸಭೆಗೆ ಮಾತ್ರವೇ? ಇನ್ನು ಎರಡನೆಯದಾಗಿ ಜಲಮಂಡಲಿಯ ೧೯೮೩-೮೪ರ ಆರ್ಥಿಕ ವರ್ಷದ ಕಾರ್ಯಕ್ರಮದಲ್ಲಿ ಇದನ್ನು ಅನುಷ್ಠಾನಕ್ಕೆ ತರಲಾಗುತ್ತದೆ ಎನ್ನುವುದು ಇದರ ಅರ್ಥವೇ?

ಅಧ್ಯಕ್ಷರು.—ನಿಮ್ಮ ಫೇವರ್ ಆಗಿಯೇ ಮಂತ್ರಿಗಳು ಉತ್ತರ ಕೊಟ್ಟಿದ್ದಾರೆ.

ಶ್ರೀ ಎ. ಲಕ್ಷ್ಮೀಸಾಗರ್.—ಈ ವರ್ಷವೇ ೭೮ವರೆ ಲಕ್ಷ ರೂಪಾಯಿಗಳನ್ನು ಈ ಕಾರ್ಯಕ್ರಮಕ್ಕೆ ಕೊಡಬೇಕೆಂದು ಯೋಜನೆ ಮಾಡಿದ್ದೇವೆ.

ಶ್ರೀ ಬಿ. ಎ. ಉಮರಬ್ಬ.—ಮಾನ್ಯ ಅಧ್ಯಕ್ಷರೇ, ಮಾನ್ಯ ಸಚಿವರೂ ತಮ್ಮ ಉತ್ತರದಲ್ಲಿ ೧೧ ಕೊಳವೆ ಬಾವಿಗಳನ್ನು ಕೊಡೆಯಲಾಗಿದೆ ಮತ್ತು ಇನ್ನು ೭ ಕೊಳವೆ ಬಾವಿಗಳನ್ನು ಕೊಡೆಯಲಾಯೋಜಿಸಲಾಗಿದೆ ಎಂದು ಹೇಳಿದ್ದಾರೆ. ನಾನು ಅದನ್ನು ಸ್ವಾಗತ ಮಾಡುತ್ತೇನೆ. ಆದರೆ ಬಂಟ್ವಾಳ ಪ್ರದೇಶ ಹೇಗಿದೆ ಎಂಬುದು ಮಾನ್ಯ ಸಚಿವರಿಗೂ ಸಹ ಗೊತ್ತಿದೆ. ಆದುದರಿಂದ ಅದಷ್ಟು ಬೇಗ ಈ ಕೆಲಸವನ್ನು ಮಾಡಿಸಬೇಕು. 'ಹಂಡೆಯೊಳಗೆ ತೊಂಡಕಾಯಿ' ಇರುವ ಹಾಗೆ ಮಾಡದೆ ಹಂಡೆಯೊಳಗೆ ಬದನೇ ಕಾಯಿ ಇರುವ ಹಾಗೆ ಮಾಡಬೇಕು. ಅಂದರೆ ಇನ್ನು ಅಲ್ಲಿ ೧೫ ಕೊಳವೆ ಬಾವಿಗಳನ್ನಾದರೂ ಹೆಚ್ಚಿಗೆ ಹಾಕಿಸಬೇಕು.

ಶ್ರೀ ಎ. ಲಕ್ಷ್ಮೀಸಾಗರ್.—ಸನ್ಮಾನ್ಯ ಅಧ್ಯಕ್ಷರೇ, ಸನ್ಮಾನ್ಯ ಸಭೆಗೆ ನಾನು ಹಿಂದೆಯೇ ಹೇಳಿದ್ದೇನೆ. ಕೊಳವೆ ಬಾವಿಗಳನ್ನು ಎಷ್ಟು ಹಾಕಿಸಬೇಕು, ಯಾವಾಗ ಹಾಕಿಸಬೇಕು ಎನ್ನುವ ಅಧಿಕಾರವನ್ನು ಆಯಾ ಕ್ಷೇತ್ರದ ಸನ್ಮಾನ್ಯ ಸದಸ್ಯರುಗಳಿಗೆ ಬಿಟ್ಟು ಬಿಟ್ಟಿದೆ. ಜಿಲ್ಲಾ ಮಟ್ಟದಲ್ಲಿ ನಡೆಯತಕ್ಕ ಸಭೆಯಲ್ಲಿ ಮಾನ್ಯ ಸದಸ್ಯರು ಚರ್ಚೆ ಮಾಡಿ ತೀರ್ಮಾನ ತೆಗೆದುಕೊಂಡು ಮಾನ್ಯ ಸದಸ್ಯರ ಇಚ್ಛೆ ಮೇರೆಗೆ ೧೫ ಅಲ್ಲ ೨೫ ಕೊಳವೆ ಬಾವಿಗಳನ್ನಾದರೂ ಹಾಕಿಸಿಕೊಳ್ಳಲಿ. ಹಾಕಿಸಿಕೊಡುವ ಜವಾಬ್ದಾರಿ ನನ್ನದು ಇರಲಿ.

ಶ್ರೀ ಅಬ್ದುಲ್ ನಜೀರ್ ಸಾಹ್.—ಬೋರ್‌ವರ್ಗಗಳ ಅಗತ್ಯ ಎಷ್ಟು ಇದೆಯೋ ಅಷ್ಟನ್ನೂ ಹಾಕಿಸೋಣ.

ಶ್ರೀ ಯು. ಭೂಪತಿ.—ಮಾನ್ಯ ಅಧ್ಯಕ್ಷರೇ, ನನ್ನದೊಂದು ಕ್ಷಾರಿಫಿಕೇಷನ್ ಇದೆ.

ಅಧ್ಯಕ್ಷರು.—ಭೂಪತಿಯವರೇ ನೀವು ದಯವಿಟ್ಟು ಕುಳಿತುಕೊಳ್ಳಿ. ನೀವು ಈ ತರಹ ಕೇಳುತ್ತಾ ಇದ್ದರೆ ಪ್ರಶ್ನೋತ್ತರ ವೇಳೆ ಮುಗಿದುಹೋಗಿ ಪ್ರಶ್ನೆಗಳ ಲ್ಯಾಪ್ ಆಗಿಬಿಡುತ್ತವೆ.

ಶ್ರೀ ಯು. ಭೂಪತಿ.—ಒಂದೇ ಒಂದು ನಿಮಿಷ, ಇಷ್ಟು ಹೊತ್ತಿಗೆ ನಾನು ಕೇಳಿ ಮುಗಿಸಿ ಬಿಡುತ್ತಿದ್ದೆ.

ಅಧ್ಯಕ್ಷರು.—ಬೇಗ ಮುಗಿಸಿ.

ಶ್ರೀ ಯು. ಭೂಪತಿ.—ಜಿಲ್ಲಾ ಮಟ್ಟದಲ್ಲಿ ನಡೆಯುವ ಶಾಸಕರ ಸಮಿತಿಯಲ್ಲಿ, ನಮ್ಮ ಕ್ಷೇತ್ರಕ್ಕೆ ೨೦ ಬೋರ್‌ವರ್ಗಗಳು ಬೇಕೆಂದು ನಾನು ಕೇಳಿದ್ದೆ. ಆದರೆ ಮಂಜೂರು ಮಾಡಿದ್ದು ಕೇವಲ ೨ ಬೋರ್‌ವರ್ಗಗಳನ್ನು ಮಾತ್ರ. ಆದ್ದರಿಂದ ಇಂತಹ ವಿಷಯಗಳನ್ನು ಮಾನ್ಯ ಮಂತ್ರಿಯವರು ಗಮನದಲ್ಲಿ ಇಟ್ಟುಕೊಳ್ಳಲಿ ಎಂದು ನಾನು ಈ ವಿಷಯವನ್ನು ಹೇಳಿದ್ದೇನೆ.

ಕೆ.ಜಿ.ಎಫ್. ಸ್ಯಾನಿಟರಿ ಬೋರ್ಡಿನ ಬಗ್ಗೆ.

೨೦೯. ಶ್ರೀ ಟಿ.ಎಸ್. ಮಣಿ (ಕೆ.ಜಿ.ಎಫ್.).—ಮಾನ್ಯ ನಗರಾಭಿವೃದ್ಧಿ ಕಾನೂನು ಮತ್ತು ಸಂಸದೀಯ ವ್ಯವಹಾರಗಳ ಸಚಿವರೂ ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೇ ?

ಅ) ಕೆ.ಜಿ.ಎಫ್.ನ ಗಣಿ ಕಾರ್ಮಿಕರ ಕಾಲೋನಿಯಲ್ಲಿ ಒಂದು ಸ್ಯಾನಿಟರಿ ಬೋರ್ಡ್ ಇರುವುದು ಸರ್ಕಾರಕ್ಕೆ ತಿಳಿದಿದೆಯೇ ?

ಆ) ಸ್ಯಾನಿಟರಿ ಕಾರ್ಯಗಳ ನಿರ್ವಹಣೆಯನ್ನು ಸರ್ಕಾರಕ್ಕೆ ವಹಿಸುವ ಬಗ್ಗೆ ಬಿ.ಜಿ.ಎಂ.ಎಲ್. ಇವರಿಂದ ಸರ್ಕಾರಕ್ಕೆ ಏನಾದರೂ ಪ್ರಸ್ತಾವನೆಗಳು ಬಂದಿವೆಯೇ ?

ಇ) ಪ್ರಸ್ತಾವನೆಯ ಬಗ್ಗೆ ಸರ್ಕಾರವು ಏನು ಮಾಡಲು ಉದ್ದೇಶಿಸಿದೆ.

ಈ) ಕಾರ್ಮಿಕರ ಕಾಲೋನಿಯನ್ನು ನಿರ್ವಹಿಸುವ ತಮ್ಮ ಜವಾಬ್ದಾರಿಗಳ ಬಗ್ಗೆ ಹಿಂಜರಿಯಾ ತ್ತಿರುವ ಇಂತಹ ಕಾರ್ಮಿಕರ ಬಗ್ಗೆ ಸರ್ಕಾರದ ನಿಲುವೇನು ?